

IL-VARA TAL-MADONNA TAR-RUŻARJU

Kitba ta' SAL

Qabel ma wiehed jitkellem mill-Istatwa tal-Madonna tar-Rużarju ta' Birkirkara, ghandu jaghti harsa qasira lejn il-Fratellanza, il-Kappellun, l-Altar u l-Kwadru taghha.

Hu mahsub li l-Konfraternità tar-Rużarju Mqaddes giet imwaqqfa fil-Parroċċa medjevali ta' Santa Marija Assunta u Santa Liena f'Birkirkara mill-Viżitatur Apostoliku Monsinjur Pietru Duzina fl-1575. Meta mbaghad, snin wara, dik il-Knisja nhattet biex flokha nbriet il-Knisja l-Qadima li hemm illum, il-Fratelli mill-ewwel akkwistaw ghalihom wiehed mill-Kappelluni u fih waqqfu l-Altar tar-Rużarju. Imbaghad huma baghtu jgharrfu b'dan lill-Vigarju Generali ta' l-Ordni tad-Dumnikani f'Santa Maria sopra Minerva, gewwa Ruma, permezz tad-Dumnikan Malti

Patri Ludoviku Micallef. Il-Vigarju Ġenerali, li kien Patri Majjistru Domenico de Marinis, b'Digriet mahrug mill-Kurja Ġeneralizja tieghu fid-9 ta' Mejju 1648, ikkonċeda lil din il-Fratellanza ta' Birkirkara dawk l-istess Indulgenzi kollha li jgawdu l-Fratelli tar-Rużarju fil-Knejjes tad-Dumnikani. Huwa ried ukoll li l-Fratelli ta' din il-Konfraternità jaghmlu kwadru b'pittura ghal fuq l-Altar taghhom, u dan juri fih il-hmistax-il posta tar-Rużarju Mqaddes, kif ukoll lil San Duminku gharkopptejh qed jirċievi l-kuruna tar-Rużarju minn idejn il-Madonna.





Il-Madonna tar-Rużarju tad-Dumnikani tar-Rabat li fuqha nhadmet il-vara ta' Birkirkara.

Minn hawn 'il quddiem xterrdet iżjed id-devozzjoni lejn il-Madonna tar-Rużarju; u kienu hafna dawk li mhux biss dahhlu r-Rużarju ta' kuljum fil-hajja tal-familji taghhom, imma poġġew ukoll lill-Madonna bhala tama taghhom. Insemmu hawn x'uhud biss minn dawn il-każi:

Toni Buhagiar, bin Marjanu, minn Birkirkara, fid-9 ta' Mejju 1670 mar quddiem Nutar u stqarr li ried jaqta l-vizzju tal-loghob ta' l-ażżard. Ghalhekk intrabat li ma jilghabx aktar ghal tul ta' sentejn; u jekk jonqos minn din il-weghda, hu kellu jhallas hames uqijiet (flus) lill-Prokuraturi tal-Kappella tar-Rużarju mwaqqfa fil-Kollegġjata l-qadima. L-istess wegghda ghamel Karlu Borg iben Karlu, minn Birkirkara wkoll, fl-istess jum u ghand l-istess Nutar. Fis-7 ta' Lulju 1671 Ċensu Xeberras bin Pietru, li wkoll kellu l-vizzju tal-loghob ta' l-ażżard, ghamel wegghda

lill-Madonna tar-Rużarju li ma jilghabx aktar ghal tul ta' ghaxar snin. Jekk hu jonqos milli wiegħed, obbliga ruhu li jhallas ghaxar uqijiet (flus) lill-Kappella tar-Rużarju ta' Birkirkara.

Fl-4 t'Ottubru ta' l-istess sena, Duminku Borg iben Indri, wkoll minn Birkirkara, minhabba li kien imdahhal sewwa fil-loghob ta' l-ażżard, wiegħed lill-Madonna tar-Rużarju li ghal tul ta' sena ma jilghabx aktar. Jekk ma jżommx kelmtu, hu obbliga ruhu li jaghti ratel xemgha mahduma lill-Altar tagħha mwaqqaf fil-Kollegġjata l-Qadima.

Karkariż iehor, Indri Pullicino bin il-mejjet Marjanu, li wkoll kellu l-vizzju tal-loghob, fil-11 ta' Jannar 1672 ghamel wegghda li ma jilghabx aktar ghal tul sentejn shah. Jekk jibdel fehmtu, kellu jhallas hames uqijiet (flus) lill-Altar tal-Madonna tar-Rużarju ta' Birkirkara.

Dawn il-wegħdiet kollha saru b'kuntratti formali quddiem xi Nutar Pubbliku u fil-preżenza tax-xiehda, skond il-liġi.

Sa dan it-tant, in-numru tal-Fratelli u Konsorelli ta' din il-Fratellanza

kompli jizzied minn ġimgha għal oħra, u minn xaxar għal iehor. Wara li kienu ġa hasbu biex ikollhom wiehed mill-altari l-aktar prestiġjużi tal-Knisja l-Qadima, issa riedu wkoll li jkollhom Statwa li tkun tista' tohroġ fil-purċissjoni tar-Rużarju li minn żmien il-qedem kienet issir fl-ewwel Hadd t'Ottubru (kif jaċċertana l-Isqof Fra Pawlu Alpheran De Bussan fil-Viżta Pastoral i tiegħu ta' 1-1736).

Għal dan il-ghan huma kellmu lill-Imghallem Ġuzeppi Azzopardi bin il-mejjet Salvu, mill-Birgu, u wrewh ix-xewqa tagħhom li jahdmilhom Statwa tal-Madonna tar-Rużarju għal Birkirkara. Għalhekk nhar is-7 ta' Ġunju 1693 dan l-Imghallem Azzopardi mar quddiem Nutar f'Birkirkara, u fil-preżenza tax-xieħda Ġamri Vella minn H'Attard u Ġuzeppi Ciantar, dahal f'obligazzjoni mal-Prokuratur tal-Fratellanza Duminku Borg, u mal-Fratelli Patist Grech, Wiġi Borg u Mastru Ġlormu Azzoppardo f'isem shabhom il-Fratelli l-oħra, li jagħmel Statwa jew Vara ta' l-injam tal-Madonna tar-Rużarju, li tkun kopja ta' dik li l-Patrijiet Dumnikani għandhom fil-Knisja tagħhom tal-Madonna ta' l-Għar, fir-Rabat ta' Malta. Dik l-Istatwa kienet inhadmet f'Ruma mill-magħruf Skultur Melchiorre Gafà, u ingiebet f'Malta fl-1681.

L-Iskultur Azzopardi obbliga ruħu li jiskolpaxxi din l-Istatwa fi żmien sitt xhur, u kellu jithallas tagħha 155 Skud wara li jkun ikkunsinnaha lill-Prokuratur u tkun ġiet minnu aċċettata. Saru wkoll dawn il-kundizzjonijiet:

1. Il-Prokuraturi jkunu obbligati li jagħtu bla hlas lill-imsemmi Mghallem Ġuzeppi biċċa għuda skond it-tul ta' l-Istatwa, u din għandha tkun tat-tilju jew tal-luq.

2. L-istess Mghallem Ġuzepp ikun obligat li jagħmel din l-Istatwa fuq dik tal-Knisja tal-Madonna ta' l-Għar, għand il-Patrijiet Dumnikani tar-Rabat, u li jagħmilha ahjar minnha f'kollox. Meta tkun lesta, jintbagħtu żewġ periti biex jarawha flimkien; jekk dawn il-periti jsibu li din il-Vara ma taqbilx għal kollox ma' dik tar-Rabat, allura l-Prokuraturi tal-Fratellanza ta' Birkirkara ma jkunux obbligati li jaċċettawha, u ma jkollhom ebda obligazzjoni lejn l-Imghallem Ġuzeppi, l-anqas li jhallsuh għax-xogħol li jkun għamel fuqha. L-istess Mghallem aċċetta u kien kuntent b'dak il-ftehim.

3. L-imsemmi Mastru Ġuzeppi jkun obligat li barra l-Istatwa, huwa jagħmel ukoll pedestall għaliha. Dan għandu jkun ukoll tal-luq, tilju u arznu.

4. Fl-ahharnett, l-istess Mghallem Ġuzeppi jobbliga ruħu li, a spejjeż tiegħu, inaddafha minn xi bċejjeċ ta' hadid u njam li jkunu baqghu magħha (iżda xi xogħol iehor żgħir fuq din l-Istatwa kellu jsir mill-imsemmijin Prokuraturi). Fil-fatt, l-Istatwa saret u ingħoġbot u ġiet aċċettata mill-Prokuraturi tal-Fratellanza tar-Rużarju u mehuda fil-Knisja Kollegġjata l-Qadima bl-

approvazzjoni tal-Kapitlu Elenjan. Kulhadd qabel kemm tasew din il-Vara rinaxximentali giet kopja eżatta tal-Madonna tar-Rużarju tal-Gafà li hemm f’San Duminku tar-Rabat. Ghalhekk fil-11 t’Ottubru 1694 l-Imghallem Azzopardi ha l-ewwel parti mill-hlas għax-xogħol tiegħu; fit-28 ta’ Novembru ta’ l-istess sena sarlu t-tieni pagament; filwaqt li t-tielet u l-aħħar hlas għal din l-Istatwa sar fid-9 ta’ Mejju 1695. Il-flus biex saret l-Istatwa kienu ngabru mill-Prokuraturi.

Għaddew kważi ghoxrin sena, u billi din l-Istatwa kienet ghadha fuq l-injam biss, il-Prokuraturi Mastru Mikiel Casha iben Pawlu, u Ġakbu Buttigieg bin il-mejjet Marjanu, ftehm u ma’ l-Imghallem Maruzju Bremun, mill-Belt, biex jinduraha. Għal dan ix-xogħol ta’ induratura, nhar it-23 ta’ Novembru 1714 l-imsemmijin Prokuraturi hallsu s-somma ta’ 11-il skud u 9 tarì lil Grazzjulla Bremun, l-armla ta’ l-induratur Maruzju, li kien għadu kif miet.

Id-devozzjoni lejn il-Madonna tar-Rużarju matul is-snin komplet dejjem tikber fost il-Karkariżi kollha, imma l-aktar mal-Fratelli ta’ din il-Fratellanza antika. Huma riedu wkoll mhux biss li jkollhom Vara sabiha għall-purċissjoni tax-xahar t’Ottubru, imma li l-Altar u l-Kappellun tagħha jkomplu jissebbhu, speċjalment malli mill-Knisja l-Qadima ġarrew kollox għall-Knisja l-Ġdida, il-Kollegġjata Bażilka tallum. Għalhekk nhar l-1 t’Ottubru 1742, il-Prokuratur ta’ l-Altar u l-Fratellanza tar-Rużarju, li kien Ferdinandu Camenzuli, ftiehem ma’ l-Imghallem Pawlu Zahra, Skultur minn l-Isla, biex dan jiskolpaxxi fil-ġebli l-hmistax il-Misteru tar-Rużarju Mqaddes, u jagħmel ukoll żewġ kwadri fil-ġnub: kollox skond id-disinn li pprezentalu u ġie ffirmit miż-żewġ partijiet. Dan ix-xogħol kellu jsir fi żmien sena, u l-hlas ġie miftiehem għal 200 Skud, li 25 Skud minnhom ġew mogħtija lill-Iskultur fis-7 t’Ottubru ta’ l-istess sena; 25 Skud ohra malli beda x-xogħol; 100 Skud matul ix-xogħol; u l-aħħar 50 Skud wara li x-xogħol kien mitmum b’sodisfazzjon ta’ kulhadd. Saru wkoll il-kwadru prinċipali ta’ fuq l-istess Altar minn idejn il-pittur magħruf Francesco Zahra, kif ukoll Stendard abjad, lanterni tal-fidda, fjuretti tal-ganutill u l-ventaltar sabih. B’hekk il-Kappellun u l-Altar tal-Madonna tar-Rużarju, kif ukoll l-Istatwa tagħha, ġew minn ta’ quddiem fost it-teżori artistici l-aktar għeżiż tal-Kollegġjata Elenjana.

Imma l-Fratelli tar-Rużarju dejjem baqghu jharsu ’l quddiem, u wara kull pass ghamlu iehor. Fit-13 ta’ Mejju 1783, il-Prokuratur ta’ l-Altar tar-Rużarju, li issa kien Mastru Ġanni Borg, ftiehem ma’ l-Iskultur Ċikku Dimech mill-Belt biex dan jagħmel skultura ohra fil-ġebel fis-Sekond’Ordni, fuq l-istess Altar, biex ikun jaqbel ma’ l-iskultura li kienet saret fuq l-Altar tal-Kurċifiss, fil-Kappellun tal-faċċata. Dan ix-xogħol kellu jitlesta sat-8 ta’ Dicembru 1783, u sewa 165 Skud.

Issa kien imiss li l-Istatwa tal-Madonna tar-Rużarju tkompli tiġi mżejjna minn xi devot taghha. Fil-fatt ma damx wisq ma tfaċċa benefattur. Ghalhekk nhar it-30 ta' Settembru 1786, Wigi Borg iben il-mejjet Ġuzeppi, minn Birkirkara, Prokuratur tal-Fratellanza tar-Rużarju, mar quddiem in-Nutar u stqarr li kien irċieva minghand l-Avukat Gejtu Grima, mill-Belt, f'isem ommu Marija Gatt, kuruna tar-Rużarju maghmula minn ghaxar posti b'żibeġ taż-żerriegħa taċ-ċentifolju, u bi tmintax il-żibġa ohra tal-filugranu tad-deheb; u fit-tarf kellha domna tal-filugranu tad-deheb ukoll bix-xbiha tas-Salvatur fuq naha u tal-Madonna fuq in-naha l-ohra. Din il-kuruna kellu jiehū hsiebha għal dejjem il-Prokuratur ta' din il-Fratellanza, u kellu hu stess kull sena jdendilha minn id il-leminija ta' l-Istatwa tar-Rużarju meta din tinhareġ darbtejn fil-Knisja; fl-ewwel Hadd ta' Mejju għall-festa tal-Madonna tal-Warda, u fl-ewwel Hadd t'Ottubru, fil-festa proprja taghha; kif ukoll meta tohroġ f'purċissjoni. Dan l-Avukat benefattur ried li din il-kuruna tar-Rużarju ma kellha qatt titpoġġa fuq il-kwadru tal-Madonna ta' din il-Fratellanza, u li ma setgħet qatt tiġi mibjugħa jew tintuża għal skop iehor, l-anqas għal xi raguni urġenti jew urġentissima, u l-anqas jekk il-qliegħ mill-bejgħ taghha jmur għall-Knisja jew għall-istess Fratellanza. Ried ukoll li jekk qatt din l-ordni tiegħu tiġi miksur, allura l-istess kuruna prezzjuża kellha tmur għand il-Fratellanza tar-Rużarju mwaqqfa fil-Parroċċa ta' Hal Balzan.

Aktar tard, il-Kavallier Ċensu Borg (Braret) kien qabba lill-Iskultur Salvu Psaila biex għamillu l-Istatwa majestuża ta' Santa Liena. Mhux kuntent b'dan biss, Braret ried ukoll li jagħmel Statwa ohra tal-Madonna tar-Rużarju, imma hu miet qabel il-waqt. Billi riedu jkomplu jwettqu x-xewqa ta' zijuhom, in-neputijiet tiegħu għalhekk ftehm quddiem Nutar biex fi żmien sena, l-istess Skultur Psaila jtemm ix-xogħol ġa mibdi minnu fuq din l-Istatwa ġdida ta' l-injam, jiżboghha u jinduraha, u jara li tkun fi stat xieraq biex tohroġ fil-purċissjonijiet. Barra minn hekk, Psaila aċċetta wkoll li jagħmlilha l-pedistall, il-bradella, u l-lasti biex tintrefa' fuqhom; u mal-pedistall kellha titwawhal l-arma tal-kunjom Borg ta' zijuhom. L-Iskultur Psaila kellu jithallas total ta' 500 Skud biex jiskolpi din il-Vara, u dan il-hlas jinkludi l-injam, l-iskultura, iż-żebgħa u l-induratura taghha.

Mhux magħruf x'seta' sar minn din l-Istatwa tar-Rużarju, ordnata minn Braret u skolpita minn Salvu Psaila, għaliex il-Vara li għadha teżisti sal-lum hija dik stess maħduma fuq 300 sena ilu u miġjuba mill-Knisja l-Qadima, u li hi replika eżatta ta' l-Istatwa ta' Melchiorre Gafà li hi meqjuma b'ghożża kbira għand il-Patrijiet Dumnikani tal-Madonna ta' l-Għar, fir-Rabat ta' Malta.